

Врз основа на член 4 од Одлуката за распишување на избори за претседател и членови на Факултетското студентско собрание на Градежниот факултет – Скопје, бр. 02-04/65-48 од 25.11.2020 година, Изборната комисија за спроведување на изборите на ден 18.12.2020 го донесе следното

## УПАТСТВО

**за спроведување на избори за членови и претседател на Факултетско студентско собрание на Универзитет „Св. Кирил и Методиј“ во Скопје  
Градежен факултет Скопје во учебна 2020/2021**

### I. ОПШТИ ОДРЕДБИ

#### Предмет на регулирање

##### Член 1

Со ова Упатство за избор на претседател и членови на Факултетското студентско собрание на Градежниот факултет - Скопје (во понатамошниот текст Упатство) се уредува постапката за избор на претседател и членови на Факултетското студентско собрание (во понатамошниот текст ФСС) на Градежниот факултет - Скопје и други прашања кои се однесуваат на спроведувањето на изборите за претседател и членови на ФСС.

#### Избирачко право, општи начела и услови за спроведување на изборите

##### Член 2

На изборите за претседател и членови на ФСС право да предлагаат и да избираат имаат сите студенти на Градежниот факултет - Скопје, кои се запишани на студии во учебната 2020/2021 година во зимскиот семестар.

За Претседател на факултетското студентско собрание може да биде избран редовен студент на Факултетот кој ги положил сите испити заклучно со трет семестар.

Претседателот и членовите на Факултетското студентско собрание, се избираат на непосредни, фер и демократски избори со тајно гласање, со мандат од една година, со право на уште еден избор.

Деканот на Градежниот факултет - Скопје ќе ги обезбеди сите услови (просторни, технички, финансиски и др.) за спроведување на изборите за претседател и членови на ФСС, како и потребната помош на изборните органи во извршувањето на нивните задачи.

#### Избор на членови во Факултетското студентско собрание

##### Член 3

На изборите за членови за ФСС, согласно член 45 став 1 од Статутот на факултетот, се избираат вкупно 24 претставници (членови) на студентите со мандат од една година, со право на уште еден реизбор.

На изборите за членови на ФСС се избираат:

- 5 претставници од прва година;

- 5 претставници од втора година;
- 5 претставници од трета година;
- 4 претставници од прва година на втор циклус студии;
- 4 претставници од втора година на втор циклус студии;
- 1 претставник од докторски студии.

Претставниците во ФСС се избираат на избори спроведени во согласност со Статутот на Градежниот факултет - Скопје, Одлуката за распишување на избори и со ова Упатство.

### **Избор на претседател на Факултетско студентско собрание**

#### **Член 4**

На изборите за претседател на ФСС, согласно член 45 став 1 од Статутот на факултетот, се избира еден претседател.

За претседател на ФСС може да биде избран секој студент на Факултетот кој има запишано студиска година, односно зимски семестар во учебната 2020/2021 година и ги има положено сите испити заклучно со трет семестар.

Претседателот во ФСС се избира на избори спроведени во согласност со Статутот на Градежниот факултет - Скопје и со ова Упатство.

## **II. ОРГАНИ ЗА СПРОВЕДУВАЊЕ НА ИЗБОРИТЕ**

### **Изборни органи**

#### **Член 5**

Орган надлежен за спроведување на изборите за претседател и членови на ФСС е Изборната комисија именувана од деканот на Градежниот факултет – Скопје со одлуката за распишување на избори.

### **Изборна комисија**

#### **Член 6**

Членовите на изборната комисија не можат да бидат во исто време и кандидати на избори за претседател и членови на ФСС.

Изборната комисија работи и одлучува доколку се присутни најмалку три члена, од кои најмалку двајца студенти.

Изборната комисија одлучува со мнозинство гласови од вкупниот број на членови, при што за одлуката мора да гласаат најмалку еден наставник и најмалку двајца студенти.

#### **Член 7**

Изборната комисија за спроведување на изборите за претседател и членови на ФСС се грижи подготовката и спроведувањето на изборите да бидат во согласност со Упатството.

Во надлежност на Изборната комисија е:

- утврдување на Упатство со кои се регулира изборната постапка и нејзиното работење и одлучување во спроведувањето на изборната постапка;
- спроведување на изборната постапка;



- констатирање дали предложените кандидати ги исполнуваат, односно не ги исполнуваат условите;
- изготвување на записник со листа на кандидати, при што за секој кандидат се наведува личното име на кандидатот, дали е запишан во зимскиот семестар во учебната 2020/2021 и студиска година во која е запишан;
- изготвување на конечна листа кандидати кои ги исполнуваат условите по студиски години;
- расправање и одлучување по приговори за неправилности на постапката за кандидирање, гласање и сумирање на гласовите;
- изготвување на гласачко ливче по студиски години за членови на факултетското собрание;
- изготвување на гласачко ливче за председател на факултетското собрание;
- утврдување на Избирачкиот список;
- изготвување на записник за прием на гласачкиот материјал;
- утврдување на начинот на гласање и пребројување на гласовите;
- спроведување на гласањето по студиски години;
- изготвување записник за спроведеното гласање;
- утврдување на резултатите од гласањето;
- составување записник за резултатите од гласањето;
- објавување на резултатите од гласањето на web страницата на факултетот.
- давање на појаснувања и упатства за примената на Упатството;
- вршење на други работи со цел спроведување на изборите.

#### Член 8

За спроведување на изборите Изборната комисија ги пропишува:

- образецот на записник со листа на кандидати по студиски години;
- изгледот на гласачкото ливче по студиски години за членови на факултетското собрание;
- изгледот на гласачкото ливче за председател на факултетското собрание;
- образецот на записник за прием на гласачкиот материјал;
- образецот на записник за спроведеното гласање.

#### Член 9

Изборната комисија документите потребни за спроведување на гласањето дефинирани во член 8 треба да ги изготви најдоцна до 25.12.2020 година.

### III. КАНДИДАТИ ЗА ПРЕТСТАВНИЦИ ВО ФАКУЛТЕТСКОТО СТУДЕНТСКО СОБРАНИЕ

#### Кандидатура за избор на претседател и членови на Факултетско студентско собрание

#### Член 10

Според статутот на Факултетското студентско собрание на Факултетот, студентите сами се пријавуваат за кандидати за членови во Факултетското студентско од соодветните студиски програми, а секој студент има право и да предлага кандидат/и. Истот начин важи и за кандидирање за претседател на Факултетското студентско собрание на Факултетот.

#### Член 11

Согласно мерките за заштита од COVID-19 начинот на кандидирање и пријавување за членови на Факултетското студентско собрание ќе се врши електронски преку мејл адресата: [izbori2020@gf.ukim.edu.mk](mailto:izbori2020@gf.ukim.edu.mk), а пораката треба да ги содржи следниве информации:

- Име и презиме на кандидатот;
- Студиска програма на која е запишан;
- Број на индекс;
- Доколку студентот предлага друг кандидат, потребно е да обезбеди согласност за пријавување од студентот кој го предлага. Пример: да ја наведе е-адресата на студентот кој го предлага во СС на пријавата, по што предложениот кандидат треба да ја потврди кандидатурата.

Рокот за доставување на пријави е до 23.12.2020 (среда) до 14:00 часот.

Сите дополнителни кандидатури кои ќе бидат поднесени, по рокот за поднесување кандидатури, нема да се разгледуваат.

#### Пример за содржина на електронската пријава:

##### За самостојно пријавување:

„Јас \_\_\_\_\_, со број на индекс \_\_\_\_\_, запишан/а на студиската програма \_\_\_\_\_, со овој допис се пријавувам за функцијата \_\_\_\_\_ (член/претседател) на Факултетското студентско собрание на Градежниот факултет - Скопје.“

##### За предлагање кандидат:

„Јас \_\_\_\_\_, со број на индекс \_\_\_\_\_, запишан на студиската програма \_\_\_\_\_, со овој допис го предлагам студентот/ката \_\_\_\_\_, со број на индекс \_\_\_\_\_, запишан/а на студиската програма \_\_\_\_\_, за функцијата \_\_\_\_\_ (член/претседател) на Факултетското студентско собрание на Градежниот факултет - Скопје.“

#### Член 12

Изборната комисија врз основа на списоци доставени од службата за студентски прашања утврдува дали предлагачите и предложените кандидати ги исполнуваат предвидените услови, односно дали предлагачот и студентот предложен за член на ФСС, односно предлагачите и студентот предложен за претседател на ФСС, имаат запишано зимски семестар во учебната 2020/2021.

#### Член 13

Изборната комисија констатира дека кандидати ги исполнуваат, односно не ги исполнуваат условите да бидат номинирани за членови на ФСС и за претседател на ФСС.

За листата Изборната комисија составува записник во кој се наведува личното име на кандидатот, дали е запишан во семестарот и студиската година во која е запишан.

Врз основа на записникот Изборната комисија изготвува Одлука за утврдување на кандидати за претседател и членови во ФСС.

Одлуката од претходниот став на овој член се објавува на веб страната на Факултетот.



## **Приговор за неправилности во постапката за кандидирање**

### **Член 14**

Против Одлуката од член 13 став 3 право на приговор имаат студентите кои поднеле пријава за кандидатура.

Право на приговор за неправилности во постапката за кандидирање на претседател и членови на ФСС имаат студентите кои имаат поднесено пријава за кандидатура.

Приговорот се поднесува во електронска форма преку мејл адресата: [izbori2020@gf.ukim.edu.mk](mailto:izbori2020@gf.ukim.edu.mk), до Изборната комисија, во рок од 24 часа од објавувањето на Одлуката на Изборната комисија за утврдување на кандидати за претседател и членови во ФСС.

Приговорот треба да содржи име и презиме на подносителот, доказ и образложение на причините поради кои се поднесува.

Изборната комисија расправа и одлучува по поднесениот приговор во рок од 24 часа, односно на првиот нареден работен ден од неговото поднесување.

Изборната комисија ќе го отфрли приговорот доколку истиот е ненавремен, непотполн или очигледно неоснован.

Изборната комисија ќе го одбие приговорот доколку истиот не е основан.

Ако приговорот е основан, комисијата донесува одлука со која се отстранува неправилноста.

## **IV. ПОСТАПКА ЗА СПРОВЕДУВАЊЕ НА ИЗБОРИТЕ И УТВРДУВАЊЕ НА ИЗБОРНИТЕ РЕЗУЛТАТИ**

### **Предизборни промотивни активности (кампања)**

#### **Член 15**

Сите кандидатите чии кандидатури се потврдени со Одлуката на Изборната комисија за утврдување на кандидати за претседател и членови во ФСС можат да организираат свое претставување и да истакнуваат промотивни материјали на местата определени за таа намена од Изборната комисија.

Изборната комисија се грижи во рамките на своите надлежности за рамномерна застапеност и еднаков пристап до можности за промоција.

Промотивните активности од овој член започнуваат од моментот на констатирање на кандидатурите и завршуваат до денот на изборите.

### **Избирачки список и изводи од Избирачки список**

#### **Член 16**

Избирачкиот список го утврдува Изборната комисија и истиот го објавува на интернет страницата на Факултетот почитувајќи ги правилата за заштита на лични податоци.

Избирачкиот список се води според изворната евиденција на студенти што ја води студентската служба Факултетот.

Избирачкиот список содржи име и презиме на студентите, број на индекс на студентот, статус на студентот според студиска година.

Изборната комисија од Избирачкиот список изготвува изводи за секоја студиска година.

Изводот од Избирачкиот список содржи име и презиме на студентот, број на индекс и поле за потпис на студентот.

Секој студент може да изврши увид во избирачкиот список и да побара исправка или дополнување на избирачкиот список, со поднесување на барање во електронска форма преку мејл адресата: [izbori2020@gf.ukim.edu.mk](mailto:izbori2020@gf.ukim.edu.mk), најдоцна три дена пред одржување на изборите.

По поднесеното барање, Изборната комисија одлучува без одлагање. Одлуката на изборната комисија е конечна.

### **Место на одржување на изборите**

#### **Член 17**

Изборите за претседател и членови на ФСС ќе се одржат на ден 29.12.2020 година (понеделник) во влезниот хол на Факултетот, во период од 12 до 14 часот.

При спроведување на изборите треба да се почитуваат сите мерки за заштита од COVID-19.

На денот на изборите студентите задолжително треба да носат документ за идентификација и заштитна маска.

#### **Член 18**

На денот на изборите важи изборен молк и на самиот ден не е дозволено агитирање или промовирање на кандидатите во просториите на Факултетот и околу гласачкото место.

#### **Член 19**

Тајното гласање за членови на ФСС се врши со гласачки ливчиња изготвени од Изборната комисија за секоја студиска година, согласно листата на кандидати од член 16.

Изборната комисија за претставници на ФСС изготвува 6 гласачки ливчиња и тоа:

- гласачко ливче со утврдени кандидати од прва година на студии,
- гласачко ливче со утврдени кандидати од втора година на студии,
- гласачко ливче со утврдени кандидати од трета година на студии,
- гласачко ливче со утврдени кандидати од прва година на постдипломски студии,
- гласачко ливче со утврдени кандидати од втора година постдипломски студии
- гласачко ливче со утврдени кандидати од докторски студии.

#### **Член 20**

Тајното гласање за претседател на ФСС се врши со гласачко ливче изготвено од Изборната комисија, согласно конечната листа на кандидати од член 16.

#### **Член 21**

Тајното гласање го спроведува Изборната комисија која пред одржување на гласањето обезбедува се неопходно потребно за спроведување на изборите.

Изборната комисија обезбедува списоци на студенти по студиски години од студентската служба и соодветен број на обележани гласачки кутии:



- 6 гласачки кутии за членови на ФСС, на кои е точно назначена годината за чии членови се гласа посебно, и
- 1 гласачката кутија, на која е назначено дека се гласа за претседател на ФСС.

### **Гласачки ливчиња**

#### **Член 22**

Сите гласачки ливчиња се еднакви по боја, форма и големина заверени со печат на Факултетот.

За секоја студиска година се изработуваат онолку гласачки ливчиња колку што има студенти во таа студиска година, согласно избирачкиот список.

Гласачкото ливче треба да содржи:

- лого на Факултетот и Универзитетот,
- ден на одржување на гласањето,
- имиња и презимиња на утврдените кандидати наредени по азбучен ред според презимето на кандидатот, со реден број пред името и презимето на секој кандидат,
- кратко упатство за начинот на гласање,
- максимален број на кандидати за кои може да се гласа,
- печат на Факултетот.

### **Спроведување на изборите**

#### **Член 23**

Пред одржување на гласањето Изборната комисија го констатира бројот на изготвени гласачки ливчиња за членови на ФСС за секоја студиска година поодделно и бројот на изготвени гласачки ливчиња за претседател на ФСС.

Пред отпочнувањето на гласањето Изборната комисија изготвува записник во кој се наведува местото на одржување на изборите, времето на отпочнување на изборите, бројот на гласачки ливчиња.

#### **Член 24**

Гласачкото место се отвара точно во 12 часот.

#### **Член 25**

Во текот на гласањето на избирачкото место во секое време мора да бидат присутни најмалку тројца членови на Изборната комисија, од кои најмалку двајца студенти и еден наставник.

#### **Член 26**

Изборната комисија го утврдува идентитетот на студентот преку неговиот индекс.

Изборната комисија го заокружува студентот кој пристапил кон гласањето во избирачкиот список.

Изборната комисија му врачува едно гласачко ливче за избор на претседател на ФСС и по едно гласачко ливче за избор на членови на ФСС, со напомена колку најмногу кандидати може да заокружи на гласачкото ливче.

При подигнување на гласачките ливчиња, студентот се потпишува во избирачки список што е доказ дека го остварил своето право на глас.

#### Член 27

Студентот гласа со заокружување на редниот број пред името на кандидатот.

Студентот за избор на членови на ФСС може да гласа најмалку за еден кандидат на гласачкото ливче, а најмногу за онолку број на кандидати утврдени согласно член 3 од ова Упатство.

Студентот за избор на председател на ФСС може да гласа за еден кандидат.

Студентот кој гласал, го уфрлува гласачкото ливче во соодветната гласачка кутија.

#### Член 28

Гласачките кутии се затвараат точно во 14 часот.

### Сумирање и утврдување на резултатите од гласањето

#### Член 29

По затварање на гласачкото место Изборната комисија пристапува кон утврдување на резултатите од гласањето со пребројување на гласовите за секој кандидат од секоја поединечна гласачка кутија.

По истекот на времето за гласање Изборната комисија го констатира вкупниот број на избирачи кои гласале, вкупниот број на ливчиња кои не се искористени и ги отвара избирачките кутии, по што го констатира вкупниот број на важечки ливчиња и вкупниот број на неважечки ливчиња.

#### Член 30

Гласачко ливче се смета за важечко доколку од гласачкото ливче на сигурен и недвосмислен начин, пред се со заокружување, може да се утврди волјата на студентот кој гласал, односно може да се утврди за кој кандидат студентот гласал.

Неважечко гласачко ливче се смета гласачкото ливче на кое се заокружени повеќе кандидати од бројот на членови кои се избираат, ако гласачкото ливче е непополнето или пополнето на начин преку кој со сигурност не може да се утврди волјата на студентот кој гласал, односно не може да се утврди за кој кандидат студентот гласал, како и ливче на кое се внесени нови имиња.

#### Член 31

По пребројување на гласовите Изборната комисија констатира колку гласови освоил секој од кандидатите.

Изборната комисија ги констатира неправилностите во спроведувањето на гласањето и ги внесува во записник.

#### Член 32

На изборите за претставници (претседател и членови) на Факултетското студентско собрание за избран се смета кандидатот кој освоил најголем број на гласови.

Ако за едно или повеќе места за член односно членови или претседател, два или повеќе кандидати имаат ист број на гласови Изборната комисија го одредува претставникот односно претседателот по пат ждрепка во присуство на кандидатите.

#### Член 33



Изборната комисија составува записник за резултатите од гласањето во кој се констатира кои кандидати за претставници (претседател и членови) на ФСС се избрани.

#### Член 34

Записникот заедно со целиот изборен материјал (гласачки кутии, искористени и неискористени гласачки ливчиња, избирачки список со заокружените имиња на студентите кои гласале го предава во архивата на Факултетот.

### Резултати од одржаните избори

#### Член 35

Изборната комисија утврдените првични резултати од одржаните избори ги објавува на интернет страницата на Факултетот најдоцна 24 часа по завршување на гласањето.

Против првичните резултати од ставот 1 на овој член, секој кандидат може да поднесе образложен приговор во рок од 24 часа односно првиот нареден работен ден сметајќи од денот на нивното објавување.

Приговорот се поднесува во пишана форма, преку Архивата на Факултетот, до Изборната комисија. Изборната комисија одлучува по поднесените приговори во рок од 24 часа, односно на првиот нареден работен ден, од денот на нивното поднесување.

Приговорот треба да содржи име и презиме на подносителот, доказ и образложение на причините поради кои се поднесува.

Изборната комисија со решение ќе ги отфрли ненавремените приговори, приговорите поднесени од неовластено лице како и очигледно неоснованите приговори.

Ако приговорот е неоснован изборната комисија ќе донесе одлука со која приговорот се одбива.

Ако приговорот е основан, изборната комисија ќе ги отстрани неправилностите.

Во случај да нема поднесени приговори, ако приговорите се отфрлени или одбиени, резултатите стануваат конечни и како такви се објавуваат на интернет страницата на Факултетот, по што изборниот процес се смета за завршен.

#### Член 36

За избран претседател и членови на ФСС се смета/сметаат кандидатот/кандидатите кои добиле најмногу гласови од студентите кои гласале, за што деканот на факултетот донесува Одлука.

### Поништување и прегласување

#### Член 37

Доколку Изборната комисија утврди неправилности во спроведувањето на изборите кои влијаат или можат да влијаат на резултатите, тогаш ќе ги поништи изборите и за тоа ќе го извести Деканот кој може да одлучи повторно да ги распише.

Гласањето може да се поништи доколку се случи:

- сериозно нарушување на тајноста на гласањето;
- сериозно нарушување на редот на гласачкото место;
- кршење на гласачка кутија;
- или доколку на друг начин сериозно се наруши гласањето и изборниот процес.

## V. ЗАВРШНИ ОДРЕДБИ

### Примена на Упатството

#### Член 38

Ова Упатство се применува од денот на нивното донесување и објавување на интернет страницата на Факултетот и важи до завршување на изборниот процес поврзан со изборите на 29.12.2020 година.

#### ИЗБОРНА КОМИСИЈА

1. Вонр. проф. д-р Маријана Лазаревска
2. Вонр. проф. д-р Златко Зафировски
3. Марјан Здравковски, студент
4. Огнен Тасевски, студент
5. Димитар Ѓошев, студент

